

చక్రం ఆవిష్కరణతో రవాణా రంగంలో అనేకమైన మార్పులు వచ్చాయి. జనాభా, పారిశ్రామికీకరణ, నగరీకరణ, ప్రపంచీకరణ (గ్లోబలైజేషన్) వలన వాహనాల రద్దీ కూడా పెరిగింది. అందువల్ల రవాణా సులభతరం కావడానికి ఒక క్రమబద్ధీకరణ అవసరం. క్రమబద్ధీకరణ అనగా రోడ్డును ఉపయోగించే వారందరూ కచ్చితంగా రోడ్డు భద్రతా నియమాలను పాటించడమే. రోడ్డు భద్రతా నియమాలను పాటించడం రోడ్డును ఉపయోగించుకునే ప్రతి ఒక్కరి బాధ్యత.

ట్రాఫిక్ అంటే?

ఒక ప్రదేశం నుంచి మరొక ప్రదేశానికి వెళ్లే వాటిని ట్రాఫిక్ అంటారు. అలాగే వాహనాలు ఒక చోటు నుంచి మరొక చోటుకు రోడ్డు మీద వెళ్లడాన్నే రోడ్డు ట్రాఫిక్ అంటారు.

ట్రాఫిక్ విద్య అంటే?

ట్రాఫిక్ నియమ నిబంధనలు సరళంగా, స్పష్టంగా వివరించి తెలియజేయడాన్ని ట్రాఫిక్ విద్య అంటారు. మీరు ఎప్పుడైనా రోడ్డుపై జరిగిన ప్రమాదం చూశారా? చూసినట్లయితే వారు ఏవిధంగా గాయపడ్డారు? ఆ ప్రమాదం ఎందుకు జరిగినదో ఆలోచించి చెప్పండి.

ప్రమాద బాధితులు - వయస్సు

వయస్సు	కేసులు	వయస్సు	కేసులు
00-05	24	50-55	207
05-10	58	55-60	138
10-15	40	60-65	113
15-20	152	65-70	57
20-25	345	70-75	49
25-30	380	75-80	13
30-35	254	80-85	12
35-40	294	85-90	0
40-45	226	90-95	0
45-50	215	95-100	0

- ఏ గ్రూపు వయస్సు వారిపై ఎక్కువ కేసులు ఉన్నాయి? ఎందుకో మీరు చెప్పగలరా?
- 20-25, 25-30 వయస్సు వారిపై ఎన్ని కేసులు ఉన్నాయి?


ట్రాఫిక్ విద్య - అవసరం, ప్రాముఖ్యత

యుక్త వయస్సులోని పిల్లలు స్వతంత్రతను ఎక్కువగా కోరుకోవడంతో వారు ప్రమాదాలను కూడా ఎక్కువగా ఎదుర్కోవలసి వస్తుంది. రోడ్డును ఎక్కువగా ఉపయోగిస్తున్న వారిలో క్రమరదశలోని పిల్లలే ఎక్కువ. తీవ్రమైన

ప్రమాదాలకు, కొన్నిసార్లు మరణాలకు ముఖ్య కారణం రోడ్డు ప్రమాదాలేనని చాలా మందికి తెలియదు. అందుకే ప్రమాదాల నివారణకు రోడ్డు భద్రత గురించి అవగాహన కల్పించడం ఎంతో అవసరం.

హైదరాబాదు నగరం

ప్రమాదాలు : కారణమైన వాహనాలు



మొత్తం ప్రమాదాల సంఖ్య-2577
2012 సంవత్సరానికి సంబంధించిన
ప్రమాద వివరాలు

- ఈ చిత్రాన్ని పరిశీలించి ప్రమాదాలకు గురైన వాహనాల యొక్క సమాచారంతో మీ తరగతిలో చర్చించండి.
- ఏ రకమైన వాహనాలు ఎక్కువ ప్రమాదాలకు కారణం అయ్యాయి. ఎందుకో చెప్పగలవా?
- రోడ్డు నియమ నిబంధనలు అంటే ఏమిటో మీ తరగతి గదిలో చర్చించండి.

ట్రాఫిక్ ఇబ్బందులు (గందరగోళం)

మీరు ఉదయం పాఠశాలకు వెళ్లవలసి ఉంది. ఆలస్యంగా వెళితే తరగతులు కోల్పోవడమే కాకుండా మీ టీచరు కూడా శిక్ష విధించే అవకాశం ఉంది. ఈ పరిస్థితిలో మీరు ట్రాఫిక్ లో ఇరుక్కుపోయినట్లయితే మీరు ఏం చేస్తారు?

విద్యార్థులు, ఉద్యోగస్తులు, శ్రామికులు, టీచర్లు, డాక్టర్లు ఇంకా ఎందరో ఇలా ట్రాఫిక్ లో చిక్కుకుంటున్న వాళ్ళమే. కాలిబాట పాదచారులకు ప్రత్యేకంగా ఉద్దేశించబడింది. అయితే కొన్ని సమయాలలో వాహన చోదకులు ఈ కాలిబాటలో కూడా వెళుతుంటారు.

వీధుల్లో సంచరించే జంతువులు, పండ్లు, కూరగాయల వ్యాపారులు, వాహనదారులు ముఖ్యంగా కారు, ఆటోరిక్షా వారు 'నిలుపుటకు వీలు లేదు' అనే ప్రదేశంలో నిలుపుట వల్ల ట్రాఫిక్ జామ్స్ కు కారణాలవుతున్నాయి. జనాభా పెరగడం, వాహనాల వినియోగం కూడా పెరగడం మూలంగా రోడ్డును ఉపయోగించేకునే వారి సంఖ్య పెరిగింది. కాబట్టి ప్రతి ఒక్కరూ రోడ్డు నియమ నిబంధనలను విధిగా తెలుసుకోవాలి.

డ్రైవింగ్ లైసెన్స్ అవసరం

డ్రైవింగ్ లైసెన్స్ లేకుండా వాహనాలను నడపరాదు. ఇది ఎవ్వరికీ మినహాయింపు కాదు.

డ్రైవింగ్ లైసెన్స్ రకాలు

1. **లెర్నర్ లైసెన్స్:** ఇది తాత్కాలికమైనది. డ్రైవింగ్ నేర్చుకొనుటకు ఆరు నెలల కాలపరిమితితో దీనిని జారీ చేస్తారు.
2. **శాశ్వత లైసెన్స్:** తాత్కాలిక లైసెన్స్ జారీ చేసిన ఒక నెల తరవాత నుంచి శాశ్వత లైసెన్స్ పొందుటకు అర్హత లభిస్తుంది.

లెర్నర్ లైసెన్స్ పొందుటకు అవసరమైన ధృవపత్రాలు:

- నివాస ధృవీకరణ (వీటిలో అటెస్ట్ చేసిన ఏదైనా ఒకటి)
(రేషన్ కార్డు, విద్యుత్ బిల్లు, పన్ను చెల్లింపు రశీదు, జీవిత బీమా, ఓటరు గుర్తింపు కార్డు, పాస్పోర్టు లేదా ఆధార్ కార్డు.)
- వయస్సు ధృవీకరణకు
(పాఠశాల ధృవీకరణ, పాస్పోర్టు, పుట్టిన తేదీ ధృవీకరణ, ఆధార్, పాస్ కార్డు)



చట్టంలోని కొన్ని ముఖ్యాంశాలు:

- డ్రైవింగ్ లైసెన్స్ లేకుండా వాహనాలు నడపరాదు.
- 50 సి.సి. కంటే ఎక్కువ సామర్థ్యం ఉన్న వాహనాలను నడుపుటకు ఉండవలసిన కనీస వయస్సు 18 సంవత్సరాలు.
- వస్తువుల, మనుషుల రవాణాకు ఉపయోగించే వాహనాలను నడుపుటకు ఉండవలసిన కనీస వయస్సు 25 సంవత్సరాలు.

సమర్పించవలసిన ఫారంలు: లైసెన్స్ పొందుటకు ఫారం 1, 1 ఎ, 2, 3 లను వాటిలో పేర్కొన్న అంశాలను పూర్తిగా నింపి అవసరమైన పాస్పోర్టు ఫోటోలతో సమర్పించాలి. వీటిని సంబంధిత అధికారులు పూర్తిగా పరిశీలించిన తరువాత వారికి లెర్నర్ టెస్ట్, వర్ణ అంధత్వ పరీక్షలను నిర్వహిస్తారు. వీటిలో అర్హత పొందిన వారికి లెర్నర్ లైసెన్స్ జారీ చేస్తారు.

శాశ్వత లైసెన్స్: ఈ లైసెన్స్ను లెర్నర్ లైసెన్స్ పొందిన వారికి మాత్రమే ఇస్తారు. లెర్నర్ లైసెన్స్ పొందిన 30 రోజుల తరువాత నుంచి 180 రోజుల లోపుగా దరఖాస్తు చేసుకున్న వారికి నిర్ణీత చోదక పరీక్షలు నిర్వహించి వారి ట్రాఫిక్ నియమ నిబంధనల పరిజ్ఞానంను పరిశీలించి ఈ శాశ్వత లైసెన్స్ను జారీ చేస్తారు.

● డ్రైవింగ్ లైసెన్స్ ఎందుకు తప్పనిసరిగా కలిగి ఉండాలి?

తాగి వాహనం నడపడటం

28 సంవత్సరాల ముఖేష్కు ఎక్కువగా స్నేహితులతో బయటకు వెళ్లి వారాంతపు విందులు చేసుకోవడం ఇష్టం. విందు ముగిసిన తరువాత అతనికి తిరిగి ఇంటికి వెళ్ళాలంటే భయపడుతున్నాడు. ఎందుకంటే వీధి చివర మలుపులలో పోలీసులను చూసిన వెంటనే ముఖేష్కు వెన్నులో వణుకు పుడుతున్నది. ఇది ఒక్క ముఖేష్కు సంబంధితన విషయమే కాదు. ఆల్కహాలు తీసుకోవాలనుకుంటున్న ప్రతి ఒక్కరూ ఒకటికి రెండుసార్లు ప్రస్తుతం ఆలోచించి విందులకు వెళుతున్నారు.

శ్వాస పరీక్ష పరికరం ఎలా పనిచేస్తుంది?

ఎవరైనా ఆల్కహాల్ తీసుకున్నట్లయితే అది రక్తంలో కలిసిపోయి, మన శరీరం మొత్తానికి రక్తం ద్వారా వ్యాపిస్తుంది. ఈ రక్తం ఊపిరితిత్తులలోకి చేరడం ద్వారా మనం విడిచిపెట్టే గాలిలో ఆల్కహాల్ క సంబంధించిన ఆనవాలును ఒక ఎలక్ట్రానిక్ పరికరం ద్వారా గుర్తించగలం. మనం విడిచిపెట్టే గాలిలో కార్బన్ డై ఆక్సైడ్ తో పాటుగా ఆల్కహాల్ ఆనవాలు కూడా ఉంటుంది. ఇది తక్కువ మోతాదులో ఉన్నప్పటికీ ఈ పరికరం గుర్తించగలదు. ఒకవేళ ఈ పరికరం ద్వారా పరీక్షించిన అనంతరం సంబంధిత అధికారులు నిందితులకు మేలు చేయాలని ప్రయత్నించినా ఆ పరికరంలో నమోదైన విషయాలను తొలగించే అవకాశం లేదు.



చిత్రం 24.1 : పోలీసులు ఏమి చేస్తున్నారు?

తాగి డ్రైవింగ్ చేసేవారికి శిక్షలు

- తాగి వాహనం నడిపే వారి వాహనాలను అధికారులు సీజ్ చేయవచ్చు.
- వాహన చోదకులు కోర్టులో హాజరై పెనాల్టీని (జరిమానా) చెల్లించాల్సి ఉంటుంది.



లైసెన్సుల రద్దు

ఈ కింది సందర్భంలో ప్రాంతీయ ట్రాన్స్పోర్టు అధికారి లైసెన్సులను రద్దు చేయు అధికారం కలిగి ఉన్నారు. ఒక వ్యక్తి:

- నిత్య తాగుబోతు అయిన
- ప్రమాదభరిత మత్తు పదార్థాలకు అలవాటుపడిన
- తన వాహనాన్ని నేరపూరిత విషయాలకు ఉపయోగించిన
- ప్రమాదభరితంగా వాహనాన్ని నడిపినచో
- రిజిస్ట్రేషన్ చేయించకుండా వాహనాలను ఉపయోగించిన
- పోలీసు అధికారులు అడిగిన సమాచారాన్ని అందించకున్నా
- ప్రమాదం జరిగిన సందర్భంలో బాధితులను దగ్గరలోని హాస్పిటల్ కు చేర్చని వారిని
- పోలీసులు అడిగినపుడు కింద ఇవ్వబడిన దృవపత్రాలను చూపనివారిని
 - ఇన్సూరెన్స్ సర్టిఫికేట్
 - రిజిస్ట్రేషన్ సర్టిఫికేట్
 - డ్రైవింగ్ లైసెన్స్
 - కాలుష్య నియంత్రణ సర్టిఫికేట్

ట్రాఫిక్ గుర్తులు

- తప్పనిసరిగా పాటించవలసిన గుర్తులు
- సమాచార గుర్తులు
- జాగ్రత్తపరచే గుర్తులు

తప్పనిసరిగా పాటించవలసిన గుర్తులు - ఎర్ర వృత్తాలు ఏమి చేయకూడదో తెలుపుతాయి



నేరుగా వెళ్లుట



ఒకవైపు గుర్తులు ఒకవైపు వెళ్లుటకు వాహనాలకు అనుమతి లేదు



రెండు వైపులా వాహనాలు వెళ్లుట నిషేధం



అన్ని వాహనాలు నిషేధం

సమాచార గుర్తులు - నీలం రంగు దీర్ఘచతురస్రంలోని గుర్తులు తెలియజేస్తాయి



ప్రథమ చికిత్స కేంద్రం



పబ్లిక్ టెలిఫోన్



పెట్రోల్ పంప్



హాస్పిటల్



విశ్రాంతి స్థలం

జాగ్రత్తపరచే గుర్తులు - ముక్కోణంలో ఉన్న గుర్తులు జాగ్రత్తపడేలా చేస్తాయి.



కుడిచేయి మలుపు



ఎడమచేయి మలుపు



కుడివైపు తలపిన్ను మలుపు



ఎడమవైపు తలపిన్ను మలుపు



కుడివైపు క్రమబద్ధీకరించిన మలుపు

ప్రతి రకం నుంచి కొన్ని గుర్తులను మాత్రమే ఇక్కడ ఇవ్వబడ్డాయి. మీ టీచరు సహాయంతో మిగిలిన గుర్తులను ఆర్.టి.వీ కార్యాలయం/ ట్రాఫిక్ పోలీసుల నుంచి సేకరించి తరగతి గదిలో ప్రదర్శించండి.



డైవరుకు సలహాలు

- ఎడమవైపున ఉండి కుడివైపున వేగంగా వెళ్లే వాహనాలకు దారి వదలాలి.
- ఎడమవైపు నుంచి వాహనాలను దాటరాదు.
- రక్షిత ప్రయాణానికి ఎల్లప్పుడు హెల్మెట్ ధరించాలి.
- తక్కువ కార్బన్ మోనాక్సైడ్ వదిలే వాహనాలనే ఉపయోగించాలి.
- అనవసరంగా హోరన్ మోగించరాదు.
- భారీ వాహనదారులు తప్పనిసరిగా సీటు బెల్టులు ఉపయోగించాలి.
- ట్రాఫిక్ సిగ్నల్స్ను అతిక్రమించరాదు.
- తమ వాహనాన్ని మంచి స్థితిలో ఉంచుకోవడం.

కుమారి 95% మార్కులతో ఇంటర్మీడియట్ పూర్తి చేసింది. ఆమె తండ్రి అందుకుగాను బహుమతిగా ఒక ద్విచక్ర వాహనాన్ని ఇవ్వాలని భావించాడు. వారిద్దరూ వాహన రిజిస్ట్రేషన్, డ్రైవింగ్ లైసెన్స్ పొందడానికి అవసరమైన సమాచారం తెలుసుకోవడానికి ఆర్.టి.ఏ కార్యాలయానికి వెళ్లారు. అక్కడ అధికారుల సూచనల మేరకు ఆమె తండ్రి కుమారిని ఒక మోటార్ డ్రైవింగ్ స్కూలులో చేర్పించాడు. మనం ముందుగా ఈ పాఠంలో చర్చించిన విధంగా అవసరమైన ధృవపత్రాలు సమర్పించి మొదట కుమారి తాత్కాలిక లైసెన్స్ను, ఆ తరవాత శాశ్వత లైసెన్సును పొందింది. ఆర్.టి.ఏ అధికారి ఆమె తండ్రికి వాహనాన్ని ఏవిధంగా తాత్కాలిక రిజిస్ట్రేషన్ చేయించుకోవాలి, శాశ్వత రిజిస్ట్రేషన్ ఎలా చేయించుకోవాలి వివరించారు.

రిజిస్ట్రేషన్ అవసరం

రిజిస్ట్రేషన్ లేకుండా ఏ వాహనాన్ని నడపరాదు.

రిజిస్ట్రేషన్ ఎలా చేయాలి

తాత్కాలిక రిజిస్ట్రేషన్: కింద సూచించిన ధృవీకరణ పత్రాలు రిజిస్ట్రేషన్కు అవసరం.

1. అమ్మకం చేసినట్లుగా డీలర్ నుంచి ధృవపత్రం.
2. రోడ్డుపై నడపటానికి వీలైనది అని ధృవీకరణ పత్రం.
3. వాహన బీమా ధృవపత్రం.
4. కాలుష్య నియంత్రణ ధృవపత్రం.
5. నివాస రూఫీ ధృవపత్రం..

శాశ్వత రిజిస్ట్రేషన్: తాత్కాలిక రిజిస్ట్రేషన్ చేయించేటప్పుడు సమర్పించిన ధృవీకరణ పత్రాలను నిర్ణీత దరఖాస్తుతో పాటుగా ఆర్.టి.ఏ అధికారులకు ఒక నెలలోపుగా సమర్పించి శాశ్వత రిజిస్ట్రేషన్ పొందవచ్చు.

రోడ్డుపై సూచించే గుర్తులు

రోడ్డు ఉపరితలంపై పాదచారుల కోసం, వాహన చోదకులకు మార్గ నిర్దేశనం చేయుటకు ఈ గుర్తులు ఉపయోగిస్తారు. రోడ్డుపై గందరగోళాన్ని, అగమ్యాన్ని నివారించడానికి ఒకే విధమైన గుర్తులను ఉపయోగిస్తారు.

- మీ టీచరు సహాయంతో రోడ్డు ఉపరితలంపై సూచించే గుర్తులను ఆర్.టి.ఏ అధికారులు/ ట్రాఫిక్ పోలీసుల నుంచి సేకరించి వివిధ గుర్తుల ద్వారా కలిగే ప్రయోజనాలను మీ తరగతి గదిలో చర్చించండి.



రోడ్డు - విభజన

1. **పాదచారుల దారి:** రోడ్డుకు ఇరువైపులా పాదచారులు నడవటానికి వీలుగా ఉండే దారి. ఇది సుమారు రెండు మీటర్లు వెడల్పు ఉంటుంది.

2. **రోడ్డును విభజించేది:** (డివైడర్) సిమెంట్ దిమ్మెలతో రోడ్డును రెండు సమాన భాగాలుగా విభజించేది.

3. **జీబ్రా క్రాసింగ్:** పాదచారులు రోడ్డును ఒకవైపు నుంచి మరొకవైపుకు దాటడానికి ఉద్దేశించినది. ట్రాఫిక్ ఎక్కువగా ఉండే ప్రాంతాలలో వీటిని సూచిస్తారు.

ట్రాఫిక్ గుర్తులు



వాహనాలను ప్రమాదరహితంగా నడవటానికి వీలుగా రెండు లేదా అంతకన్నా ఎక్కువ రోడ్లు కలిసిన ప్రాంతంలో ఏర్పాటు చేసిన గుర్తులను సూచించే పరికరాన్ని ట్రాఫిక్ గుర్తులు అంటారు. తప్పనిసరిగా ఈ గుర్తులను మనం పాటించాలి. అవి

ఎరుపు రంగు : గీతకు ముందు ఆగాలని సూచిస్తుంది.

ఆరెంజ్ రంగు : వెళ్లడానికి సిద్ధంగా ఉండాలని సూచిస్తుంది.

ఆకుపచ్చ రంగు : వాహనాన్ని కదిలించమని సూచిస్తుంది.

రోడ్డు భద్రత

భారతదేశం ప్రపంచంలో రెండవ అతిపెద్ద రోడ్డు మార్గాలు కలిగిన దేశం. రోడ్డును ఉపయోగించే వారికి ట్రాఫిక్ సంబంధించిన అవగాహన లేకపోవడం వల్ల ప్రమాదాలు జరిగి మరణించే వారి సంఖ్య అధికం అవుతున్నది.

రోడ్డు భద్రతకు అడ్డంకులు

నినాదాలు	
▲	జీవించు - జీవించనివ్వ, ట్రాఫిక్ నిబంధనలు పాటించు.
▲	రోడ్డుపై భద్రతకు హామీనివ్వ, ట్రాఫిక్ నిబంధనలు పాటించు.

1. పౌరుల నిర్లక్ష్యం
2. రోడ్డుల స్థితి మంచిగా లేకపోవడం
3. వాహనాల నిర్మాణం రక్షణపరంగా లేకపోవడం
4. రోడ్డు భద్రతా ప్రమాణాలు అమలు జరగకపోవడం
5. చట్టాల అమలు సక్రమంగా లేకపోవడం
6. అత్యవసర సేవలు తక్కువగా ఉండటం

పాదచారులకు నిబంధనలు

1. పాదచారులకు నిర్దేశించిన మార్గంలోనే నడవాలి. ఒకవేళ అలాంటి ప్రత్యేక మార్గం లేకుంటే, రోడ్డు ఇరుకుగా ఉంటే రోడ్డుకు కుడివైపునే ఎదురుగా వస్తున్న వాహనాలను పరిశీలిస్తూ నడవాలి.
2. రాత్రివేళ బయట రోడ్డుపై నడుస్తున్నప్పుడు తప్పనిసరిగా ప్రతిబింబించే దుస్తులను ధరించాలి.
3. రాత్రివేళల్లో నడిచేటప్పుడు విధిగా టార్చిలైట్ దగ్గర ఉంచుకోవాలి.
4. రోడ్డును దాటునప్పుడు ఎడమవైపు, కుడివైపు చూసి వాహనాలు రాకుండా ఉన్నప్పుడు దాటాలి.
5. ఒకవేళ వాహనాలు రెండువైపులా, వస్తూ ఉంటే అవి వెళ్లే వరకు వేచి ఉండాలి.
6. వాహనాలు రాకుండా ఉన్నప్పుడు వేగంగా నడుచుకుంటూ రోడ్డును దాటాలి. రెండువైపులా వాహనాలు వస్తున్నాయో లేదో గమనించాలి.
7. రోడ్డును దాటుటకు జీబ్రా క్రాసింగ్ను ఉపయోగించుకోవాలి.

8. రోడ్డుపై నడుచునపుడు, రోడ్డును దాటుతున్నపుడు మొబైల్ ఫోన్ ను ఉపయోగించరాదు.
9. ట్రాఫిక్ పోలీస్ సహాయంతో రోడ్డును దాటాలి.
10. మద్యం సేవించి రోడ్డుపై ప్రయాణించకూడదు.



చిత్రం 24.2 : పరిమితిని మించిన ప్రయాణం - ప్రమాదకరం

ద్విచక్ర వాహనదారులకు నిబంధనలు

1. గడువు తీరని డ్రైవింగ్ లైసెన్స్ కలిగి ఉండాలి.
2. బీమా చేయించుకుని మాత్రమే వాహనాన్ని రోడ్డుపై నడపాలి.
3. వాహనదారులు హెల్మెట్ ధరించాలి.
4. వాహనం వెనుక సీటుపై ఒక్కరినే కూర్చోబెట్టుకోవాలి. అతడు కూడా సక్రమంగా కూర్చోవాలి.

క్రీలక పదాలు

1. వాహన రిజిస్ట్రేషన్
2. శ్వాస పరీక్ష పరికరం
3. తప్పనిసరి గుర్తులు
4. ట్రాఫిక్ విద్య
5. డ్రైవింగ్ లైసెన్స్

మీ అభ్యసనాన్ని మెరుగుపరచుకోండి

1. వాహన చోదకులు ఏవిధమైన దృవపత్రాలను తమ వెంట ఉంచుకోవాలి. ఏవిధమైన నైపుణ్యాలు భద్రతాపరమైన డ్రైవింగ్ కు అవసరం?
2. ట్రాఫిక్ గుర్తులను ఒకవేళ ఎవరైనా పాటించకుండా వెళితే ఏమవుతుంది?
3. రోడ్డు భద్రతకుగాను సమాజంలోని వివిధ వర్గాల వారు తీసుకోవాల్సిన చర్యలను సూచించండి.
4. తప్పనిసరిగా, జాగ్రత్తపడే, సమాచార నిమిత్తం ఉన్న ట్రాఫిక్ గుర్తులను ప్రతి రకంలో ఐదు చొప్పున ఉదాహరణలతో వివరించండి.
5. కమల ఒక నూతన వాహనాన్ని కొనాలని, భావించింది. ఆమెకు ఏవిధమైన దృవపత్రాలు రిజిస్ట్రేషన్ సమయంలో అవసరమవుతాయో వివరించండి.
6. రాము తన వాహన రిజిస్ట్రేషన్ నెంబర్ ను వేరే వాహనానికి మార్చాలని భావించాడు. ఇది చేయవచ్చా/ చేయకూడదా? ఎందుకో వివరించండి.
7. రోడ్డు భద్రతా ఆవశ్యకతను వివరించండి.

ప్రాజెక్టు

1. మీకు అందుబాటులో ఉన్న ట్రాఫిక్ పోలీస్/ ఆర్ టి ఎ అధికారులను అడిగి క్రింది విషయాలు సేకరించండి.

నెల :

గ్రామం/ పట్టణం పేరు :

కేసుల నమోదు సంఖ్య :

హెల్మెట్ లేకుండా నడిపేవారు	డ్రైవింగ్ లైసెన్స్ లేనివారు	రిజిస్ట్రేషన్ పత్రాలు లేనివారు	రోడ్డు నియమాలు పాటించనివారు	ప్రమాదాలకు గురైన వాహనాల సంఖ్య

ఈ సమాచారం ఆధారంగా మీ ప్రాంతంలో ట్రాఫిక్ పరిస్థితులను తరగతి గదిలో చర్చించండి.